

بِسْمِ اللّٰهِ الرَّحْمٰنِ الرَّحِیْمِ

نظرات

مغربی پاکستان کی تمام یونیورسٹیوں میں اب مستقل طور پر اسلامیات کے شعبے قائم ہیں، جن میں طلبہ اور طالبات بی اے کرنے کے بعد داخلہ لے سکتے ہیں۔ ہو سکتا ہے کہ اسلامیات کے ان شعبوں کا معیار ابھی اتنا بلند نہ ہو، جتنا کہ ہونا چاہیے، لیکن خدانے کیا یونیورسٹیوں میں یہ شعبے تو قائم ہو گئے، اب اگر ان کی طرف کا حقہ توجہ کی گئی اور انہیں ترقی دینے کی کوششیں ہوئیں، نیز ان شعبوں میں داخل ہونے والے طلبہ اور طالبات نے اسلامی علوم کی تحصیل کو صحیح معنوں میں اپنا مقصد بنایا تو ہماری یونیورسٹیوں کے یہ شعبے آگے چل کر یقیناً قومی زندگی کی دینی ضرورتوں کو بہت حد تک پورا کرنے کے قابل ہو جائیں گے۔

ہماری حکومت کا یہ اقدام کہ سکولوں اور کالجوں میں پہلی جماعت سے لے کر بی اے تک لازمی طور پر اسلامیات پڑھائی جائے، یہ ایک تو اس لحاظ سے بڑا اچھا ہے کہ اس کی وجہ سے ایک مسلمان کے لئے جس قدر اپنے دین اور اس کے عقائد و احکام کا جاننا ضروری ہے، وہ ان سے واقف ہو جائے گا، اور دوسرے جن طالب علموں کو بعد میں علوم اسلامیہ کا خصوصی مطالعہ کرنا ہوگا، ان میں اس کی استعداد بہم ہو جائے گی۔ اس ضمن میں البتہ اس کی ضرورت ہے کہ علوم اسلامیہ میں ایم اے کرنے والوں کے لئے عربی لازمی ہو۔ اور صرف وہی اسلامیات میں ایم اے کر سکیں، جنہوں نے بی اے تک عربی پڑھی ہو۔

اس کے بعد ایک ضرورت اور رہتی ہے۔ پاکستان میں ایسے تعلیمی ادارے بھی ہونے چاہئیں، جہاں علوم اسلامیہ کے متخصصین تیار ہو سکیں۔ مثلاً جو طالب علم چاہیں، ان علوم میں سے کسی ایک مضمون میں تخصص کریں، جیسے کہ وہ

جدید یونیورسٹیوں میں ڈاکٹریٹ کرتے ہیں۔ اس طرح ملک میں مثال کے طور پر ایسے علماء تیار ہو سکیں گے، جو اگلی نئی نئی فقہ، تفسیر، کلام، منطق اور فلسفہ اسلامی میں عبور رکھیں گے، تو اس کے ساتھ ساتھ وہ بی اے تک جدید علوم بھی پڑھے ہونے ہوں گے۔ جدید اور قدیم یا ہماری موجودہ اصطلاحات میں دینی اور دینی علوم کے اس طرح کے حامل عالم ہی، وہ دور جو پاکستان میں بڑی سرعت سے آ رہا ہے، اس میں ہماری دینی ضروریات سے عہدہ برآ ہونے کے قابل ہو سکیں گے۔




انگریزوں کے برصغیر پاک و ہند پر تسلط سے پہلے ہمارے ماں جو نظامِ تعلیم رائج تھا، وہ اُس دور کی ہماری جملہ یعنی دینی اور دینی ضرورتوں کو بہت حد تک پورا کرتا تھا۔ اور اس نظام سے جو لوگ فارغ التحصیل ہوتے تھے، وہ جہاں درس و تدریس کی مسندیں سنبھالتے تھے، وہاں وہ نظم و نسق حکومت میں آج کے "سول سروس" کے فرائض بھی انجام دے سکتے تھے۔ انگریزوں نے قبضہ جانے کے بعد حکومت کا پورا نظام ہی بدل ڈالا اور اس نظام کو چلانے کے لئے جس قسم کی تعلیم کی ضرورت تھی، اس میں سرے سے دینی تعلیم کو حذف ہی کر دیا گیا تھا۔ ہمارے بزرگوں نے اس کمی کو پورا کرنے کے لئے خود دینی مدارس قائم کئے۔ اور حکومت وقت کی اعانت و سرپرستی سے، جو ایک غیر ملکی اور غیر مسلم حکومت تھی، آزاد رہ کر ان مدارس کا ملک کے طول و عرض میں ایک جال پھیلا دیا۔ ان بزرگوں نے اس وقت دینی تعلیم کی ترویج کے ضمن میں جو خدمات کیں، قوم و ملت اُن کے اس احسان کو کبھی نہیں بھلا سکے گی۔ خدا نخواستہ اگر ۱۸۵۷ء کے بعد ہمارے یہ بزرگ اس طرح تعلیمی میدان میں نہ آتے، تو آج مسلمانانِ پاک و ہند کی حالت اس قوم کی طرح ہوتی، جو اپنے ماضی سے بالکل کٹ چکی ہو۔



بہر حال وہ دور گزر گیا۔ انگریزوں سے ہم نے آزادی حاصل کر لی۔ اور اس برصغیر میں ہم اپنی ایک آزاد اسلامی مملکت قائم کرنے میں بھی کامیاب ہو گئے، اب جیسا کہ اوپر ذکر ہوا، سکولوں اور کالجوں میں پہلی جماعت سے لے کر بی اے تک اسلامیات کی تعلیم لازمی کر دی گئی ہے۔ اور اسلامیات کی اعلیٰ تعلیم کے لئے یونیورسٹیوں میں باقاعدہ انتظام ہے۔ ہم مانتے ہیں کہ یہ انتظام اتنا اچھا نہیں، جتنا کہ ہونا چاہیے، لیکن جب ایک چیز کی طرح پڑتی ہے، تو شروع شروع میں اس میں کیاں بھی ہوتی ہیں اور خامیاں بھی، لیکن وقت کے ساتھ اس کی اصلاح ہوتی جاتی ہے۔ اور وہ ترقی کے مدارج طے کرنے لگتی ہے۔ غرض سکولوں، کالجوں اور یونیورسٹیوں میں اسلامیات اور علوم اسلامیہ کی تعلیم کا جو انتظام کیا گیا ہے، ہمیں پورا یقین ہے کہ یہ روز بروز بہتر ہوتا جائے گا۔ اور اس

نوع کی ہماری جو ملی و دینی ضرورتیں ہیں، اس سے بہت حد تک پوری ہو سکیں گی۔

اب سوال یہ ہے کہ ایک حکومت جو ایک قومی و اسلامی حکومت ہے، جب خود قوم کے تمام بچوں اور بچیوں کے لئے اسلامیات کی تعلیم کا انتظام کرتی ہے۔ اور اس کے پیش نظر علوم اسلامیہ کی اعلیٰ سے اعلیٰ تعلیم دینے کے منصوبے بھی ہیں، اور ان کے مطابق یونیورسٹیوں میں اسلامیات کے شعبے بھی کھولے جا چکے ہیں، تو پھر ہمارے ہاں انفرادی طور پر اس کثرت سے جو خالص دینی مدارس قائم ہیں، اور مزید قائم ہوتے جاتے ہیں، ان کی کیا ضرورت باقی رہتی ہے۔ ان دینی مدارس کا نصاب تعلیم نہ صرف یک رخہ اور ناقص ہے، بلکہ اس میں آج کے لئے اس قدر ضروری مضامین کی اس قدر کمی اور بے کار اور فرسودہ مضامین کی اتنی بھرتی ہے کہ وہ ہر طرح سے عملاً معقیم ہو چکا ہے پھر یہ مدارس جس طرح قائم ہوتے ہیں اور انہیں چند سے کے لئے منتظین کو جو کچھ کرنا پڑتا ہے، وہ حد درجہ انسوس ناک ہے۔ اس سے بے اندازہ قومی دولت ضائع ہوتی ہے، غیر مستحسن اور غیر مفید جذبات و خیالات پرورش پاتے ہیں اور قوم کے لاکھوں نوجوانوں کی زندگیاں جس طرح بے مصرف بنتی ہیں، ان کا تو ذکر نہیں۔



کافی دن ہوئے، مولانا محمد اسماعیل صاحب نے جو خود ایک جید اور ملک کے مسلمہ عالم دین ہیں، اور اس وقت مرکزی جمعیت اہل حدیث مغربی پاکستان کے امیر ہیں، پہلے مشرقی پاکستان کے ایک اجتماع میں اور پھر ضلع لائل پور میں تقریر کرتے ہوئے موجودہ دینی مدارس کی زبوں حالی اور ان سے نکلنے والے مضر نتائج کی طرف توجہ دلائی تھی۔ آپ نے مشرقی پاکستان میں فرمایا تھا: "تعلیم کو منظم ہونا چاہیے۔ چھوٹی درسگاہوں کا تعلق بڑی جامعہ یا کلبہ سے ہونا چاہیے۔ نصاب میں توازن ہونا چاہیے۔ طلباء کی نقل و حرکت پر پابندی ہونی چاہیے۔ سرٹیفکیٹ کے سلسلے سے انہیں پابند کر دینا چاہیے۔ اس ضمن میں مولانا نے فرمایا تھا کہ "گو سر دست حکومت کے لئے یہ کام مشکل ہے، لیکن صحیح طور پر تو نظام اس وقت چل سکتا ہے کہ حکومت اس ذمہ داری کو حقیرت اور ہمدردی کے جذبات سے سنبھالے۔"

لائل پور میں مولانا موصوف نے یہ باتیں فرمانے کے بعد یہ بھی کہا:-

"ملک میں دینی مدارس کی کافی تعداد موجود ہے۔ ان میں چند مدارس اچھی خدمت سرانجام دے رہے ہیں۔ مگر ہماری ہونے والی پورا دور ہمارے مدارس کے نو آموز نوجوان تعلیمی انتشار اور بد نظمی کا موجب ہو رہے ہیں۔ وہ دیہات میں چھوٹے چھوٹے مدارس کھول رہے ہیں، جن کا نہ صرف یہ کہ باہم ربط

نہیں، بلکہ رقابت ہے۔ باہم آدیزش ہے۔ تعلیمی ترقی کے بجائے یہ مدارس معاشی جنگ کی آماجگاہ بن گئے ہیں۔ یہ حضرات جماعت کی جیب پر بوجھ ہیں اور باہم رقابت اور بد نظمی کی وجہ سے مضرت ثابت ہو رہے ہیں۔ محقر آئیے ہے صورت حال ہمارے دینی مدارس کی، کیا ہمارے بیچ سالہ ترقیاتی منصوبے بنانے والے ماہرین جو ملک کے وسائل کی ایک ایک تفصیل اور قومی زندگی کی مادی اور روحانی ضرورتوں کے ایک ایک جز کو سامنے رکھ کر تعمیر و ترقی کی سیکمیں تیار کرتے ہیں اور یہ دیکھتے ہیں کہ مثلاً آئندہ پانچ سالوں میں ہماری آبادی کو اتنی غذا چاہیے، اس قدر مدارس کی ضرورت ہوگی۔ ان سے اتنے طالب علم فارغ ہوں گے، انہیں اس قدر ملازمتیں چاہئیں۔ اور ہمارے ملک کے اتنے وسائل ہیں، وہ کبھی اس پر بھی سوچیں گے کہ ہزار ہا ہزار دینی مدارس پر قومی دولت کا کتنا بڑا حصہ خرچ ہوتا ہے اور اس خرچ کا حاصل قوم کو سوائے اس کے اور کیا ملتا ہے کہ اس کے لاکھوں افراد کا وجود بہت حد تک بے معرفت ہو جاتا ہے۔ اور وہ قوم کی معاشی و معنوی دولت میں کسی اضافے کا بھی موجب نہیں بن پاتے۔ اس منصوبہ بندی کے زمانے میں ہماری حکومت اتنے بڑے قومی صنایع اور اس سے نکلنے والے اس قدر دور رس مضرت ناسخ سے کب تک صرف نظر کرتی رہے گی؟



پچھلے دنوں قاہرہ میں مجمع البحوث الاسلامیہ کی دوسری کانفرنس ہوئی ہے اور بقول ایک محترم معاصر کے "جس میں چالیس ممالک کے ایک سو سے زائد علماء اور شیوخ نے شرکت فرمائی۔ کانفرنس کی صدارت شیخ الازہر شیخ نامون نے فرمائی۔ کانفرنس میں بالفاق رائے بہت سی قراردادیں پاس ہوئیں...." معاصر نے ان قراردادوں کا خلاصہ دیا ہے۔

ان قراردادوں کی اصل عربی زبان میں ہمارے سامنے موجود نہیں، معاصر نے صرف ان کا اردو ترجمہ دیا ہے، اس لئے ان پر بحث کرنا فی الحال مشکل ہے۔ ہمیں امید ہے معاصر اپنی کسی اشاعت میں ان کا عربی متن بھی شائع کر دے گا تاکہ ان پر سنجیدگی سے بحث ہو سکے۔

قرارداد نمبر ۴ یہ ہے: "مکانات، کارخانہ جات، مشینوں، بحری اور ہوائی جہازوں وغیرہ پر زکوٰۃ فرض نہیں (ڈاکٹر فضل الرحمن مکانات، کارخانہ جات اور مشینری وغیرہ پر بھی زکوٰۃ فرض قرار دیتا ہے)

ہمارے بزرگوں کی نیک دلی اور سادگی ملاحظہ ہو کہ وہ اتنا بھی نہیں جانتے کہ مصر میں کوئی شخص ایک مکان سے جس میں وہ رہتا ہے، زیادہ مکان نہیں رکھ سکتا، اور جن کے حقے، وہ حکومت نے قومیائے ہیں۔ باقی کارخانہ جات

کا سوال، تو وہ کبھی کے تو میاںے جاچکے ہیں۔ یہاں تک کہ اخبارات بھی ذاتی ملکیت نہیں رہے۔ اس صورت میں اس قرارداد کے عملاً معنی کیا رہ گئے۔

قرارداد نمبر ۲ یہ ہے: "سود خواہ کم ہو یا زیادہ، مفرد ہو یا مرکب قطعاً حرام ہے اور قرآنی آیت یا ایہا الذین امنوا لاتاكلوا الربا اضغاثاً مضاعفاً سے فہم صحیح سے یہی مستنبط ہوتا ہے (ڈاکٹر فضل الرحمن) کہتا ہے کہ ہلکا سود جائز اور مرکب سود حرام ہے، جہاں تک ربا کی حرمت کا تعلق ہے، کون مسلمان اس سے انکار کر سکتا ہے۔ لیکن یہاں سوال اس کا ہے کہ آیا بیک کا منافع ربا کے حکم میں آتا ہے۔ بحث اگر ہے تو اس کے بارے میں ہے قرارداد نمبر ۶ ملاحظہ ہو، اسلام نے کثرت اولاد کی ترغیب دی ہے۔ کیونکہ کثرت نسل سے ملت اسلامیہ اجتماعی، اقتصادی اور جنگی لحاظ سے مضبوط اور معزز ہوگی رہنمائی حکومت کا نظریہ ہے کہ آبادی کم ہونے سے پاکستان مضبوط ہوگا۔ اور متحد نسل عین اسلامی نظریہ ہے اور بقول صدر مملکت اس کی مخالفت صرف وہی لوگ کرتے ہیں جو دوسروں کے خون پر پلٹے ہیں۔"

مصر میں ہم سے کہیں زیادہ خاندانی منصوبہ بندی پر زور دیا جا رہا ہے۔ کیونکہ وہاں کثرت آبادی سے حکومت ہم سے زیادہ ہراساں ہے۔ اور صدر ناصر بارہا اپنی تقریروں میں خاندانی منصوبہ بندی کی ضرورت اور شدید ضرورت پر زور دے چکے ہیں۔

مجمع البحوث الاسلامیہ کی دوسری قراردادیں بھی کچھ اسی قسم کی ہیں۔ ایک تو ان کا مفہوم بڑا مبہم ہے، اور دوسرے اگر ان کے وہ معنی لئے بھی جائیں، جو ہمارے محترم بزرگوں نے لئے ہیں، تو مصر کی حکومت کا خود اپنا عمل ان کے بالکل برعکس ہے۔ وہاں طلاق پر پابندیاں عائد کی جا رہی ہیں اور ابھی حال میں "الاہرام" میں یہ خبر چھپی ہے کہ طلاق کے لئے زچ کے سامنے پیش ہونا ضروری کیا جا رہا ہے۔



اگر یہ مان بھی لیا جائے کہ مجمع البحوث الاسلامیہ کی قراردادوں کا وہی مطلب ہے جو ہمارے معاصر نے لیا ہے تو شاید ہمارے محترم بزرگوں کو اس کا علم نہیں کہ ان قراردادوں کی جہاں تک مصر کی حکومت کے نظم و نسق کا تعلق ہے، کوئی اہمیت نہیں۔ اور ان کی حیثیت اس سے زیادہ نہیں کہ چالیس ممالک کے ایک سو سے زائد علماء اور شیوخ جمع ہوئے، اور انہوں نے چند قراردادیں پاس کر دیں۔ اس کے برعکس قاہرہ میں ایسا اجتماع بھی ہو سکتا ہے اور آئے دن ایسے اجتماع ہوتے رہتے ہیں، جن میں ان سے بالکل مخالفت قراردادیں پاس

کی جائیں۔ اس اجتماع کی حیثیت جیسا کہ اس کے نام سے ظاہر ہے۔ بحوث اسلامیہ کے مجمع کی ہے۔ یہ اس طرح کا اجتماع نہیں، جیسے پوپ عیسائی کیتھولک مذہب کے لئے "یہ کرو اور یہ نہ کرو" سے متعلق قوانین بنانے کے لئے رومیوں اپنے فرقے کے پادریوں کا کرتا رہتا ہے۔

مصر کا نظام حکومت خالصاً سیکولر ہے۔ اور اسلامی امور کے بارے میں وہاں جو کچھ بھی ہوتا ہے، اس کا تعلق جامعہ اذہر اور وزارت اوقاف سے ہے، جن کی آمدنی کی مددیں اپنی ہیں اور پارلیمنٹ کے بجٹ سے ان کا کوئی تعلق نہیں۔ البتہ حکومت کو اس کا حق ضرور ہے کہ چونکہ یہ امور مصر کی قومی زندگی کا ایک شعبہ ہیں۔ اور حکومت قومی ہے، وہ ان کی نگرانی کرے اور انہیں اپنے ڈھب اور قوم و ملک کی ضرورتوں کے مطابق چلائے۔ بغرض شیخ اللذہر کے بلائے ہوئے اور ان کی زیر صدارت اجتماع کی قراردادوں کی کوئی قانونی حیثیت نہیں۔ زیادہ سے زیادہ آپ انہیں ایک خاص خیال کے علمائے کرام کی آراء کہہ سکتے ہیں اور بس۔



یہ جو اور پر عرض کیا گیا ہے، اس کی تائید مصر کی واحد سیاسی پارٹی "الاتحاد الاشتراکی العربی" کے میناق (منشور) کے اس بند سے ہوتی ہے، جس کا ترجمہ ہم یہاں دیتے ہیں۔ یہ میناق ایک مطمح نظر بھی ہے اور لائحہ عمل بھی۔ اور حکومت کے لئے اس کی پابندی لازمی قرار دی گئی ہے۔

"ہماری نئی آزاد زندگی میں عقیدہ دینی کی آزادی کا احترام واجباً ہے۔ اس میں شک نہیں کہ ادیان کی نازل شدہ ابدی قدریں نور ایمان اور خیر، حق اور محبت کی لامحدود طاقتوں سے انسان کو سرفراز کر کے اُس کی بنیاد اور اس کی زندگی کو سنیا بختنے پر قادر ہیں۔ اور یہ کہ آسمانی رسالیں (رسالات الہامیہ) تمام اپنے اصل وجوہ میں انقلابات انسانی تھے، جو ہر کام مقصد انسان کی شرف و بزرگی اور سعادت تھی۔ اور دینی مفکرین کا فرض اکبر یہ ہے کہ وہ دین کی اُس کے اس اصل وجوہ رسالت کے ساتھ حفاظت کریں۔

"واقعہ یہ ہے کہ دینی رسالتوں کا اصل وجوہ حقائق زندگی سے تصادم نہیں ہوتا۔ اور بعض حالات و ظروف میں جو تصادم رونما ہوتا ہے تو وہ نتیجہ ہے رجحیت کی ان کوششوں کا کہ وہ دین کی اپنی فطرت اور روح کے خلاف اس کا استحصال کرتی ہے تاکہ وہ ترقی و تقدم کا راستہ روکے اور وہ یوں کہ رجحیت دین کی ایسی تعبیریں کرتی ہے، جو اس کی بلند الہیاتی حکمت سے متصادم ہوتی ہیں۔

"یقیناً تمام ادیان ترقی و تقدم خواہ رسالتوں کے حامل تھے۔ لیکن رجحیت نے جو صرف اپنے مفادات کے لئے

زمین کی نعمتوں کو اپنی اجارہ داری بنا چاہتی تھی، دین کے نام سے اپنی اغراض کو چھپانے کی مجرمانہ کوشش کی اور اس سے وہ کچھ چاہنے لگی جو خود اس کی روح کے خلاف تھا تا کہ اس طرح وہ ترقی کے سیلاب کو روک سکے ادیان کا اصل وجوہ زندگی اور آزادی میں انسان کے حق کا اثبات کرتا ہے، بلکہ دین میں جزا (ثواب) اور سزا (عقاب) کی جو اساس ہے، اس کا مطلب یہ ہے کہ ہر انسان کے لئے ایک سے مواقع ہیں اور یہ کہ ہر انسان اپنے خالق اعظم کے روبرو اپنی زندگی کا آغاز اس طرح کرے، جیسے وہ ایک سفید کاغذ کا صفحہ ہے جس پر کہ وہ اپنے آزاد اختیار و ارادہ سے اپنے اعمال لکھتا ہے۔

دین ایسے طبقاتی نظام کو کبھی پسند نہیں کرتا، جو لوگوں کی غالب اکثریت کے لئے فقر جہالت اور مرض کے "عقاب" کا باعث ہو اور ان کی صرف ایک اقلیت کے لئے خیر و نعمت کا ثواب مختص کر دے۔ بے شک اللہ تعالیٰ نے جس کی حکمت بلند و برتر ہے، نوع انسانی کے سامنے دنیا میں عمل اور آخرت کے حساب کے لئے ایک سے مواقع رکھے ہیں۔ آپ نے دیکھا مصر کی حکمران پارٹی کے "میشاق" کے اس بند میں "ادیان"۔ "رسالات السماء"۔ "الرسالات الدینیۃ" اور "جمع الادیان ذات رسالات تقدیمیہ" کا ذکر ہے، اور تمام تر زور ابدی قدروں (القیم الخالده) اور ادیان کی اصل وجوہ (جوہر الادیان) پر ہے۔ اور جن طرح ہمارے یہ بزرگ الیوب حکومت سے ایک مفصل جامع اور تمام جزئیات زندگی پر حاوی نظام کے نفاذ کا جسے وہ بزعم خویش اسلامی شریعت کہتے ہیں، مطالبہ کر رہے ہیں، اور اس کے لئے احمقوں نے وعظوں، خطبوں، درسوں اور اخبارات کے بیانات میں اور اپنے رسائل کے صفحات پر ایک انتہائی جارحانہ، تشدد انگیز اور منافرت بھری مہین چلا رکھی ہیں، ان کے لئے اس میثاق میں کہیں بھی گنجائش نہیں۔

ہم اپنے محترم بزرگوں سے بآدب عرض کریں گے کہ دین کے نام سے جو کچھ پاکستان میں آپ حضرات نے ہنگامے کھڑے کر رکھے ہیں اگر اس کا عشر عشر بھی وادی نیل میں ہوتا، تو سید قطب کا معاملہ تو بہر حال سنگین تھا، لیکن جزیرہ نما سیناء میں واقع طور کے کیمپوں (CONCENTRATION CAMPS) میں اپنے آپ کو ضرور نظر بند پاتے۔